

26



ஸஹாபாக்கள்

நபி ஸல்லல்லாஹு அலைஹி வஸல்லம் அவர்களை நேரடியாகக் கண்டு அவர்களைப் பின்பற்றியோர் ஸஹாபாக்கள் எனப்படுகின்றனர். அவர்களுள் அப்துல்லாஹ் என்ற பெயருடைய பலர் இருந்தனர். அவர்களில் நால்வருடைய வரலாற்றை இங்கு சுருக்கமாக நோக்குவோம்.

1. அப்துல்லாஹ் இப்னு மஸ்ஊத் ரழியல்லாஹு அன்ஹு

ஒருமுறை நபி ஸல்லல்லாஹு அலைஹி வஸல்லம் அவர்களும் தோழர் அபூபக்ர் ரழியல்லாஹு அன்ஹு அவர்களும் பாலைவனத்தில் பயணித்துக் கொண்டிருந்தார்கள். அவர்களுக்குக் கடுமையான தாகம் ஏற்பட்டது. அவ்வேளை உக்பா பின் முஈத் என்பவரின் ஆட்டு மந்தையை ஒரு சிறுவர் மேய்த்துக் கொண்டிருந்தான். அச் சிறுவனை அணுகிய நபி ஸல்லல்லாஹு அலைஹி வஸல்லம் அவர்கள், “சிறிது பால் தந்து எனது தாகத்தைத் தீர்ப்பீரா?” என்று கேட்டார்கள். அதற்கு அச் சிறுவன் “இவை என்னுடையவை அல்ல. எனது எஜமானுடையவை. எனக்கு அமானிதமாகக் கொடுக்கப்பட்டுள்ளவை. அவரது அனுமதியின்றி தர முடியாது” என்றான். அச்சிறுவனின் அமானிதம் பேணும் தன்மையைப் பாராட்டிய நபி ஸல்லல்லாஹு அலைஹி வஸல்லம் அவர்கள், “ஒரு கன்னியாட்டில் பால் கறக்க அனுமதிப்பீர்களா?” எனக் கேட்டார்கள். “கன்னியாடு பால் சுரக்காது. முடியுமானால் கறந்து கொள்ளுங்கள்” என்றான் சிறுவன். அந்த ஆட்டின் மடுவைத் தனது கரத்தால் தடவிய நபி ஸல்லல்லாஹு அலைஹி வஸல்லம் அவர்கள் ஏதோ ஒன்றை உச்சரித்து மடுவைக் கழுவி பால் கறந்தார்கள்.

அத்துடன் பாலைக் குடித்து தாகம் தீர்த்துக் கொண்டார்கள். பின்னர், முன்போல் ஆகிவிடு என்றார்கள். ஆச்சரியமுற்ற சிறுவன் நபி ஸல்லல்லாஹு அலைஹி வஸல்லம்

அவர்கள் மொழிந்த அந்த வார்த்தையைத் தனக்கும் கற்றுத் தருமாறு கேட்டுக் கொண்டான். நபி ஸல்லல்லாஹு அலைஹி வஸல்லம் அவர்கள் “நீர் கற்பது மாத்திரமல்ல. உலகத்தாருக்கும் அதனை கற்றுக்கொடுப்பீர்” (முஸ்னத் அஹ்மத்) என வாழ்த்தினார்கள். பின்னர் அச்சிறுவன் இஸ்லாத்தை ஏற்றுக் கொண்டதோடு நபி ஸல்லல்லாஹு அலைஹி வஸல்லம் அவர்களின் நெருங்கிய தோழராகவும் மாறினான். அச்சிறுவனே அப்துல்லாஹ் இப்னு மஸ்ஊத் ரழியல்லாஹு அன்ஹு அவர்களாவார்.

சிறு வயதில் தந்தையை இழந்த அவர் உக்பா பின் முஈத் என்பவரின் இடையனாகப் பணியாற்றினார். இவரிடம் எளிமை, கடும் உழைப்பு, அமானிதம் பேணல் போன்ற சிறந்த பண்புகள் காணப்பட்டன. நபி ஸல்லல்லாஹு அலைஹி வஸல்லம் அவர்களோடு அன்னியோன்னியமாக நெருங்கிப் பழகினார்கள். அவரைப் பலரும் நபி ஸல்லல்லாஹு அலைஹி வஸல்லம் அவர்களின் குடும்ப உறுப்பினராகவே கருதி வந்தார்கள்.

அப்துல்லாஹ் இப்னு உமர் ரழியல்லாஹு அன்ஹு

அப்துல்லாஹ் இப்னு உமர் ரழியல்லாஹு அன்ஹு அவர்கள் கலீபா உமர் ரழியல்லாஹு அன்ஹு அவர்களுக்கும் ஸைனப் பின்த் மழ்ஊன் அவர்களுக்கும் நுபுவ்வத் இரண்டாம் ஆண்டு மக்காவில் பிறந்தார். நுபுவ்வத் ஆறில் தந்தையுடன் இவரும் இஸ்லாத்தை ஏற்றுக் கொண்டார்கள். பத்தாவது வயதில் மதீனாவுக்கு ஹிஜ்ரத் சென்றார்கள். நபி ஸல்லல்லாஹு அலைஹி வஸல்லம் அவர்களின் ஹதீஸ்களை அதிகமாக ரிவாயத் செய்த ஆண்களில் இரண்டாமவர் ஆவார். இவர் மூலம் சுமார் 2630 ஹதீஸ்கள் கிடைக்கப் பெற்றுள்ளன. நபி ஸல்லல்லாஹு அலைஹி வஸல்லம் அவர்களின் வாழ்க்கையைப் பின்பற்றுவதில் பேணுதலாக இருந்தார்.

கலீபாவின் மகனாகவும் கிலாபத்தை நிருவகிப்பதற்கு தகுதியுடைய வராகவுமிருந்த இவர்கள், கிலாபத்தை ஏற்குமாறு சிலர் கூறியபோது “நான் இப்னு உமராகவே மரணிக்க விரும்புகின்றேன்” என்றார்கள். உலக விடயங்களிலிருந்து ஒதுங்கி வாழ விரும்பினார்கள். ஒருமுறை கஃபாவின் றுக்னூல் யமானியைப் பிடித்துக் கொண்டு நான்கு இளவல்கள் ஒவ்வொரு கோரிக்கையை முன்வைத்து முறையிட்டபோது, இப்னு உமர் ரழியல்லாஹு அன்ஹு அவர்கள், “உன் கருணையை முன்வைத்துக் கேட்கின்றேன். யா அல்லாஹ் மறுமையில் சுவனப் பெருவாழ்வை விட்டு என்னை நிராதரவடையச் செய்துவிடாதே” என்று பிரார்த்தித்தார்கள்.

இப்னு உமர் ரழியல்லாஹு அன்ஹு அவர்கள் நபி ஸல்லல்லாஹு அலைஹி வஸல்லம் அவர்களிடம் நேரில் கற்றுக் கொண்டது மட்டுமன்றி, தந்தை மூலமாகவும், சகோதரி ஹப்ஸா ரழியல்லாஹு அன்ஹா மூலமாகவும் அல் குர்ஆன், ஹதீஸ் விளக்கங்களைக் கற்றுக் கொண்டார்கள். கற்றல் - கற்பித்தல் செயற்பாட்டில் அதிக ஆர்வம் காட்டிய இவர் தனது சிரேஷ்ட மாணவராக நாபிஉ என்பவரை அமர்த்தி தாம் கற்றவற்றை அவருக்குக் கற்றுக் கொடுத்தார்கள். இரவு வணக்கத்திலும், நீண்ட நேர திலாவத்திலும் ஈடுபட்ட இவர்கள் தன்னடக்கமும், தயாள குணமும் உடையவராகக் காணப்பட்டார்கள். விருந்தோம்பலில் விருப்பம் கொண்ட இவர், சுமார் ஆயிரம் அடிமைகளை விடுதலை செய்துள்ளார்கள். இப்னு உமர் நல்லொழுக்கமுடையவர் என நபி ஸல்லல்லாஹு அலைஹி வஸல்லம் அவர்களாலேயே பாராட்டப்பட்டுள்ளார்கள்.

அப்துல்லாஹ் இப்னு அப்பாஸ் ரழியல்லாஹு அன்ஹு

இவர் நபி ஸல்லல்லாஹு அலைஹி வஸல்லம் அவர்களின் பெரிய தந்தை அப்பாஸ் ரழியல்லாஹு அன்ஹு அவர்களுக்கும் உம்முல் பழல் என்பவருக்கும் மகனாக நுபுவ்வத் 3 இல் மக்காவில் பிறந்தார். இவர் பிறந்தபோது நபி ஸல்லல்லாஹு அலைஹி வஸல்லம் அவர்களிடம் கொண்டு செல்லப்பட்டார். அப்துல்லாஹ் என்று பெயரிட்ட நபி ஸல்லல்லாஹு அலைஹி வஸல்லம் அவர்கள் கலீபாக்களின் தந்தை என வாழ்த்துக் கூறி அனுப்பி வைத்தார்கள்.

இப்னு அப்பாஸ் ரழியல்லாஹு அன்ஹு அவர்களின் சிற்றன்னை மைமூனா ரழியல்லாஹு அன்ஹா அவர்களை நபி ஸல்லல்லாஹு அலைஹி வஸல்லம் அவர்கள் மணமுடித்திருந்தார்கள். பதினொன்று அல்லது பன்னிரண்டாவது வயதில் மதீனாவுக்கு ஹிஜ்ரத் வந்த இப்னு அப்பாஸ் ரழியல்லாஹு அன்ஹு அவர்கள் நபி ஸல்லல்லாஹு அலைஹி வஸல்லம் அவர்களை அடிக்கடி சந்திக்கலானார்கள். இதனால் நபி ஸல்லல்லாஹு அலைஹி வஸல்லம் அவர்களுக்குப் பணிவிடை செய்யும் வாய்ப்புக் கிடைத்தது. கூடவே நபி ஸல்லல்லாஹு அலைஹி வஸல்லம் அவர்களின் நேசத்துக்கும் பாராட்டுக்கும் ஆளானார். அன்னாரின் அறிவு மேம்பாட்டுக்காக நபி ஸல்லல்லாஹு அலைஹி வஸல்லம் அவர்கள் பிரார்த்தித்துமுள்ளார்கள். இதனால் பிற்காலத்தில் பஹ்ருல் உலூம், ஸய்யிதுல் முபஸ்ஸரீன் என்ற பட்டங்களையும் பெற்றுக் கொண்டார்கள். 1660 ஹதீஸ்களை ரிவாயத் செய்த இவர், தப்ஸீர் கலையில் உயர்ந்து விளங்கினார்கள்.

அரசியல் துறையைப் பொறுத்தவரை அலி ரழியல்லாஹு அன்ஹு அவர்களின் காலத்தில் கலீபாவின் ஆலோசகராகப் பணியாற்றியுள்ளார்கள். இப்னு சுபைர் ரழியல்லாஹு அன்ஹு அவர்கள் மக்காவில் கலீபாவாக இருந்தபோது அங்கேயே தாயிபில் குடியேறி தனது 71 ஆவது வயதில் வபாத்தானார்கள்.

அப்துல்லாஹ் இப்னு ஸுபைர் ரழியல்லாஹு அன்ஹு

இவர் ஸுபைர் இப்னுல் அவ்வாம் - அஸ்மா பின்த் அபூபகர் ரழியல்லாஹு அன்ஹா ஆகியோரின் மகனாக மதீனாவில் பிறந்தார். முஸ்லிம்கள் மக்காவிலிருந்து மதீனாவுக்குச் சென்ற முதல் இருபது மாதங்களில் முஹாஜிரீன்கள் எவருக்கும் குழந்தைகள் கிடைக்கவில்லை. அவ்வாறு கிடைக்காமல் இருப்பதற்காக யூதர்கள் சூனியம் செய்தார்கள் என்ற செய்தியும் பரவிக் கொண்டிருந்தது. இவ்வேளையிலேயே அப்துல்லாஹ் இப்னு ஸுபைர் ரழியல்லாஹு அன்ஹு அவர்கள் மதீனாவில் முஹாஜிரீன்களின் முதல் குழந்தையாக பிறந்தார்கள்.

இவர் சிறுவயதிலேயே அசாதாரண துணிச்சல் மிக்கவராகக் காணப்பட்டார். ஹிஜ்ரி 5 இல் இடம்பெற்ற அஹ்ஸாப் போரில் தந்தை ஸுபைர் ரழியல்லாஹு அன்ஹு அவர்கள் கலந்து கொண்டபோது, அமர் பின் அபீ ஸலாமா என்பாரின் முதுகில் ஏறி தந்தையின் வீரதீரச் செயல்களை அவதானித்தார். யுத்தம் முடிவுற்ற பின் தந்தையிடம் சென்று, “தந்தையே இன்று தாங்கள் போராடிய முறையை நான் பார்த்துக் கொண்டிருந்தேன்” என்று பெருமையாகச் சொல்லிக் காட்டினார்கள். கஃபாவில் றுக்னூல் யமானியைப் பிடித்து அல்லாஹ்விடம் முறையிட்ட நால்வரில் இவரும்

ஒருவராவார். ஹிஜாஸின் ஆட்சி எங்களுக்குக் கிடைத்து எனது கிலாபத்தை மக்கள் ஏற்கும் வரை என்னை மரணிக்கச் செய்துவிடாதே என்று அவ்வப்போது பிரார்த்தித்தார்.

அப்துல் மலிகின் பிரார்த்தனையை ஏற்று அவரை கலீபாவாக அமர்த்திய அல்லாஹ், இப்னு ஸுபைரின் பிரார்த்தனையை ஏற்று அவரை ஹிஜாஸின் கலீபாவாகவும் அமரச் செய்தான். மக்காவில் சுமார் ஒன்பது ஆண்டுகள் ஆட்சி நடத்தினார். பின்னர், கலீபா அப்துல் மலிக்கின் தளபதி ஹஜ்ஜாஜ் இப்னு யூசூபின் தாக்குதலால் படுகொலை செய்யப்பட்டார்.

பாடத்தில் இடம்பெற்றுள்ள அரபுச் சொற்கள்

الْحَزَابُ رُكْنُ الْيَمَانِ صَخَاةٌ بَيْعَةٌ الْعِبَادَةُ

பயிற்சி

(அ) பொருத்தமான சொற்களை வைத்து இடைவெளி நிரப்புக.

1. நபி ஸல்லல்லாஹு அலைஹி வஸல்லம் அவர்கள் அவர்களை ஓர் இடையனாகக் கண்டார்கள்.
2. இப்னு ஸுபைர் ரழியல்லாஹு அன்ஹு அவர்களின் தந்தை ஆவார்.
3. இப்னு உமர் ரழியல்லாஹு அன்ஹு அவர்களின் தாயார் ஆவார்.
4. இப்னு அப்பாஸ் ரழியல்லாஹு அன்ஹு அவர்கள் துறையில் புகழ்பெற்றார்.
5. இப்னு ஸுபைர் ரழியல்லாஹு அன்ஹு அவர்கள் விரும்பினார்.
6. ஹிஜ்ரத்துக்குப் பின்னர் முஹாஜிரீன்களுக்குக் கிடைத்த முதல் குழந்தை ஆவார்.

(ஆ) பின்வரும் வினாக்களுக்கு விடை தருக.

1. இப்னு மஸ்ஊத் ரழியல்லாஹு அன்ஹு அவர்களிடம் காணப்பட்ட சிறந்த பண்புகள் எவை?
2. இப்னு உமர் ரழியல்லாஹு அன்ஹு அவர்களின் சிறப்புக்கள் நான்கைக் குறிப்பிடுக.
3. இப்னு ஸுபைர் ரழியல்லாஹு அன்ஹு அவர்களின் துணிகரச் செயல்கள் இரண்டைக் குறிப்பிடுக.
4. இப்னு அப்பாஸ் ரழியல்லாஹு அன்ஹு அவர்களின் பணிகள் மூன்றைக் குறிப்பிடுக.